

**51. L-Onor. Darren Carabott, l-Onor. Mario de Marco, u l-Onor. Paula Mifsud Bonnici f'isem l-Oppożizzjoni jipproponu:**

Billi l-Gvern qiegħed fuq il-Mejda tal-Kamra nhar is-6 ta' Ġunju 2022 l-Avviż Legali 161 tal-2022, u kif ukoll nhar it-13 ta' Ġunju 2022 l-Avviż Legali 163 tal-2022 li daħlu fis-seħħ Regolamenti tal-2022 li jemendaw ir-Regolamenti dwar il-Ħinijiet tal-Ftuħ tan-Negożji;

Billi dawn ir-Regolamenti dwar il-Ħinijiet tal-Ftuħ tan-Negożji ġew ippubblikati mingħajr ebda konsultazzjoni mar-residenti, mal-istakeholders, mal-Kunsilliera Lokali tal-Belt Valletta, mad-Deputati Parlamentari tal-Ewwel Distrett, u mal-Oppożizzjoni, iżda b'semplici daqqa ta' pinna tal-Ministru responsabbli għall-Kummerċ;

Billi l-Oppożizzjoni temmen li dawn ir-regolamenti ma jirrispettawx il-karatteristiċi uniċi li għandha tal-Belt Valletta bħala Kapitali ta' pajjiżna, iżda bil-kontra, dawn se jkunu qegħdin imorru kontra l-kwalitajiet tagħha bħala Belt Kapitali u kif ukoll bħala UNESCO World Heritage Centre;

Billi l-Oppożizzjoni temmen li hu żball li l-mużika tista' tindaqq sas-siegħa ta' filgħodu (1 a.m.) minflok sal-ħdax ta' filgħaxija (11 p.m.), iżda permezz tal-pubblikazzjoni tal-Avviż Legali 161 tal-2022 dan elenka seba' toroq li fih jista' jsir fil-Belt Valletta, u ċjoè fi Triq il-Merkanti, Triq il-Forn l-Antik, Triq it-Teatru l-Antik, Triq ir-Repubblika, Triq Nofsinhar, Triq Santa Luċija, Strada Stretta u sussegwentement żdiedu fil-lista wkoll permezz tal-Avviż Legali 163 tal-2022 Triq l-Arcisqof u Triq Santa Ursola;

Billi l-Oppożizzjoni temmen ukoll illi dan it-tibdil fl-Avviż Legali prinċipali permezz tal-Avviż Legali sussegwenti, f'perjodu ta' ftit granet, toħroġ biċ-ċar in-nuqqas ta' konkretezza u kredibiltà fid-deċiżjonijiet meħuda;

Billi l-Oppożizzjoni tishaq illi dawn l-Avviżi Legali surreferiti ma jirrispettawx id-drittijiet tar-residenti Beltin li jgħixu fil-paċi minħabba d-daqqa tal-mużika sas-siegħa ta' filgħodu (1 a.m.) matul il-granet kollha tal-ġimgħa;

Billi l-Oppożizzjoni tishaq ukoll illi dawn l-Avviżi Legali surreferiti lanqas ma jirrispettaw l-investment li sar fil-kwantità ta' stabbilimenti kummerċjali biex ikun attirat turizmu ta' kwalità;

Billi l-Oppożizzjoni tishaq li hi favur it-tisbiħ u r-riġenerazzjoni tal-Belt Valletta, b'rispett lejn il-karatteristiċi uniċi tagħha, illi tant hu hekk fil-passat saru investimenti ta' miljuni kbar ta' Ewro fi proġetti kapitali mill-Gvern Ċentrali ta' tisbiħ għall-benefiċċju ta' kwalità ta' ħajja aħjar għar-residenti u kif ukoll kwalità ta' xogħol aħjar għall-komunità kummerċjali fil-Belt, u li għalhekk dawn l-Avviżi Legali surreferiti se jkunu qegħdin imorru kontra dawn il-passi 'l quddiem kbar illi saru;

Billi għalhekk l-Oppożizzjoni qiegħda tiegħu dan il-pass favur u b'rispett sħiħ lejn ir-residenti Beltin u l-komunità kummerċjali fil-Belt Valletta, u sabiex jipprotegi d-drittijiet tagħhom, u wkoll sabiex tippreserva l-karatteristiċi uniċi tal-belt Kapitali ta' pajjiżna;

Għal dawn ir-raġunijiet prinċipali u oħrajn li dwarhom l-Oppożizzjoni tkellmet dwarhom pubblikament, jehtieg għalhekk illi l-Avvizi Legali 161 u 163 tal-2022 ikunu revokati u għalhekk din il-Kamra tirisolvi u tiddeciedi li l-Avvizi Legali 161 u 163 tal-2022 ikunu revokati, annullati u dikjarati bla ebda effett fil-liġi għax tmur kontra d-drittijiet tar-residenti Beltin, il-komunità kummerċjali u l-karatteristiċi uniċi tal-Belt Valletta.

15.06.2022